

■ Актуальна

Яшчэ больш нафты

А імпорт будаўнічай мінеральнай сыравіны зменшыцца ўдвая

— За апошнюю пяцігодку забяспечаны прырост запасаў нафты, калійнай солі, цэментнай сыравіны, шкляных пяскоў, даламіту, будаўнічага пяску, пясчана-гравійных сумесяў, — паведаміў **кіраўнік упраўлення па геалогіі Міністэрства прыродных рэсурсаў і аховы навакольнага асяроддзя Беларусі Сяргей Мамчык**. — У Брэсцкай упадзіне выяўлены радовішчы базальтаў і сапанітавых туфаў — перспектыўнай сыравіны для вытворчасці мінеральных валокнаў і іншых відаў прадукцыі, якая завозіцца ў рэспубліку.

Згодна з рашэннем Усебеларускага народнага сходу, у наступную пяцігодку інтэнсіфікацыя выкарыстання мінеральна-сыравіннай базы выбрана адным з галоўных напрамкаў развіцця эканомікі краіны. Прэм’ер-міністр Беларусі зацвердзіў план дзеянняў па інтэнсіфікацыі заваення мінеральна-сыравіннай базы на гэты перыяд. Прынята Дзяржаўная праграма аховы навакольнага асяроддзя і ўстойлівага выкарыстання прыродных рэсурсаў на 2016—2020 гады.

Адным з перспектыўных напрамкаў развіцця паліўна-энергетычнага комплексу лічыцца нафтаздабыча і перапрацоўка. Для большай прадукцыйнасці здабычы гэтага карыснага выкапня будзе ўкараняцца новая тэхніка. Плануецца праводзіць пошукава-ацэначныя



работы і засвойваць ужо разведаныя радовішчы, якія дагэтуль не распрацоўваюцца. На разведку і распрацоўку радовішчаў мяркуецца прыцягваць інвестыцыі. Спецыялісты плануюць давесці здабычу нафты да 1,8 млн тон у год (сёння гэты паказчык складае 1,6 млн тон у год).

Акрамя таго, будуць павялічаны аб’ёмы выкарыстання тарфянога паліва на 10% (у параўнанні з леташнімі паказчыкамі), што дазволіць замясціць імпорт прыроднага газу на суму 80 млн долараў ЗША. Дарэчы, ўсёй здабыты ў Беларусі газ цалкам перапрацоўваецца, аб’ёмы невялікія — 220—230 млн кубічных метраў. З уяўдзеннем у эксплуатацыю Астравецкай атамнай электрастанцыі мяркуецца знізіць выкарыстанне газу, які імпартаўца з Расійскай Федэрацыі.

Дынамічна развіваецца вытворчасць калійных угнаенняў. На базе

Петрыкаўскага радовішча будзе ўведзены ў эксплуатацыю горна-ўзбагачальны комплекс магутнасцю здабычы не менш за 1,5 млн тон хларыду калію ў год.

Спецыялісты таксама збіраюцца павялічыць глыбіню перапрацоўкі сапрапелю на радовішчах, якія распрацоўваюцца. Гэта дазволіць атрымліваць угнаенне, харчовыя дабаўкі і раслінныя грунты на аснове сапрапелю.

Беларусь амаль цалкам забяспечана будаўнічымі матэрыяламі на аснове ўласнай мінеральнай сыравіны.

— Праводзяцца работы па разведцы пяскоў, пясчана-калійных сумесяў, цэментнай сыравіны, — адзначыў Сяргей Мамчык. — Летась уведзена ў эксплуатацыю каля 35 новых участкаў і радовішчаў пяску і пясчана-гравійнай сумесі. У краіну завозіцца некалькі колькасць гравію, шчэбню, кварцавага пяску. У найбліжэйшы час плануецца павялічыць магутнасць перапрацоўкі шчэбню да 25 млн тон у год, дзякуючы чаму імпорт сыравіны прыпыніцца. Плануем знізіць да мінімуму ўвоз кварцавага пяску. У цэлым разлічваем удвая зменшыць імпорт індустрыяльна-будаўнічай мінеральнай сыравіны.

Кацярына РАДЗЮК.

radziuk@zviazda.by

■ Каб помнілі



Учора ў Мінску на востраве Мужнасці і Смутку прайшоў мітынг, прысвечаны 20-й гадавіне з дня адкрыцця мемарыяльнага комплексу «Помнік воінам-інтэрнацыяналістам».



Фота БЕЛТА.

■ Ну і ну!

Маладая сям’я святкавала першы дзень нараджэння свайго дзіцяці. Запрасілі родных і сяброў. А скончылася мерапрыемства крадзяжом дарагога мабільнага тэлефона...

— Гаспадар кватэры прылёг адпачыць, паклаўшы яго побач з сабой. 22-гадовая госця, калі сыходзіла, вырашыла зрабіць гэта не з пустымі рукамі і прыхапіла тэлефон, — паведаміла **прэс-афіцэр Першамайскага РУУС г. Мінска Вольга КУЦЬКО**. — Наступным днём дзяўчына здала яго ў ламбард за 100 дэнамінаваных рублёў. Гро-

Украла тэлефон у... сужэнца сяброўкі

шы зламаўшы пусціла на асабістыя патрэбы. Прапажу тэлефона, які быў набыты ў крэдыт, уладальнік заўважыў толькі ранкам і адразу ж звярнуўся ў міліцыю. Сума ўрону склала 480 рублёў «новымі». Праваахоўнікі ўстанавілі месцазнаходжанне зладзюжкі. Зламаўшай — сяброўкай гаспадыні дома — была маладая мама, якая знаходзіцца ў водпуску па доглядзе дзіцяці. Яна адразу ж прызнала віну. Заведзена крымінальная справа за крадзеж. Мабільны тэлефон супрацоўнікі міліцыі канфіскавалі з ламбарда і вярнулі законнаму уладальніку.

Сяргей РАСОЛЬКА. rs@zviazda.by

АЛІМПІЙЦЫ ГАТОВЫЯ!

(Заканчэнне. Пачатак на 1-й стар.)

У Рыа цырымонія праводзілася па вызначаным пратаколе і доўжылася каля 30 хвілін. **Шэф нашай місіі Аляксандр ГАГІЕУ** уручыў падарунак мэру алімпійскай вёскі чэмпіёнцы свету ў складзе зборнай Бразіліі па баскетболе Жанэт душ Сантуш Аркаін (*на фота*). Падарунак ад усёй беларускай алімпійскай каманды — набор значкоў з піктаграмамі тых відаў спорту, у якіх нашы спартсмены заваявалі ліцэнзіі.

У адказ мэр перадала камандзе памятны лагатып Гульняў-2016, які ў будучыні папоўніць музейную экспазіцыю НАК Беларусі.

У цырымоніі ў складзе нашай дэлегацыі прынялі ўдзел прадстаўнікі каманд па баскетболе, настольным тэнісе, акадэмічным веславанні і боксе.

Нагадаем, у складзе беларускай каманды на Алімпіядзе-2016 выступяць 124 атлеты, якія будуць змагацца за ўзнагароды ў 24 відах спорту.

Усяго ў Алімпійскіх гульнях у Рыа возьме ўдзел больш за 10,5 тыс. спартсменаў з 207 краін свету, што з’яўляецца рэкордным за ўвесь час правядзення Алімпіяд. Атлеты разыграюць 306 камплектаў узнагарод (таксама рэкорд) у 28 відах спарторніцкай праграмы.

Урачыстае адкрыццё Алімпійскіх гульняў адбудзецца 5 жніўня на стадыёне «Маракана». Закрываюцца Гульні 21 жніўня.

Дар’я ЛАБАЖЭВІЧ. lobazhevich@zviazda.by



■ Класныя навіны

«Нам мір завешчана берагчы»...

Гэту тэму Міністэрства адукацыі парэкамендавала для правядзення першых урокаў, якія пройдуць у Дзень ведаў ва ўсіх установах агульнай сярэдняй адукацыі.

Як падкрэсліваецца ў інструктыўна-метадычным лісце галоўнага адукацыйнага ведамства, урок павінен быць скіраваны на пашырэнне ведаў навучэнцаў аб міры як абсалютнай каштоўнасці, на фарміраванне вобраза міру як ладу жыцця на Зямлі, садзейнічаць выхаванню ў навучэнцаў пачуцця гонару за міралюбівую палітыку нашай дзяржавы: «Надзвычай важна растлумачыць дзецям, што сапраўдны патрыёт не можа хацець, каб яго Радзіма ўдзельнічала ў любых узброеных канфліктах. Ніякія стратэгічныя інтарэсы не могуць апраўдаць гібель і пакуты людзей. Патрыёт можа ўзяць зброю толькі ў адным выпадку: калі на яго Радзіму здзейснены ўзброены напад».

Пры падрыхтоўцы да першага ўрока рэкамендавана выкарыстанне такіх формаў работы, як брэйн-рынг, філасофскі стол, дзелавае гульня, прэзентацыя праектаў і іншыя. Таксама актуальнымі для школьнікаў будуць гутаркі на тэму «Мір і вайна вачыма дзяцей», віктарыны «Ці ведаеш ты герояў Вялікай Айчыннай вайны?», наведванне музеяў і мемарыяльных комплексаў, завоначны падарожжы «Перагортваючы старонкі гісторыі», конкурсы чытальнікаў, малюнкаў і плакатаў.

Мерапрыемствы Дня ведаў павінны стаць новым імпульсам для развіцця валанцёрскага руху навучэнцаў і бацькоўскай грамадскасці, правядзення дабрачынных і працоўных акцый, скіраваных на дапамогу сем’ям, якія пацярпелі ў гады Вялікай Айчыннай вайны.

Завяршыць мерапрыемствы, прысвечаныя Дню ведаў, рэкамендуецца на яркай эмацыянальнай ночце — урачыстым ускладаннем вяноў і кветак да помнікаў, абеліскаў і месцаў пахаванняў загінуўшых у гады Вялікай Айчыннай вайны.

Надзея НІКАЛАЕВА. nikalaeva@zviazda.by

■ Будзь у курсе!

АНЛАЙН-СТАСУНКІ З... ВАГОНА

У цягніках Беларускай чыгункі з’явіцца бясплатны інтэрнэт. Кампанія Velcom забяспечыць доступ у яго па тэхналогіі Wi-Fi у двух новых цягніках міжрэгіянальных ліній бізнес-класа, якія будуць курсіраваць па маршруце Мінск—Гомель.

Бясплатным інтэрнэтам пасажыры змогуць карыстацца на працягу ўсяго шляху ад Мінска да Гомеля пры любой хуткасці руху цягніка.

Як раскажалі ў прэс-службе магістралі, Velcom і Беларускае чыгунка выкарыстоўвалі лепшыя сусветны вопыт пабудовы бесправедных сетак на рухомым саставе.

Ва ўсіх вагонах устаноўлены кропкі доступу Wi-Fi, якія сыходзяцца ў адзіны маршрутызатар з SIM-картай. Цягнік падключаецца да інтэрнэту праз 3G-сетку ад Velcom, а трафік «раздае пасажырам» з дапамогай тэхналогіі Wi-Fi.

Сяргей РАСОЛЬКА. rs@zviazda.by